

मुख्य समाचार

- प्रधानमंत्री तीन देशों की यात्रा के अंतिम चरण में क्रोएशिया पहुँचे।
- विश्व सिकल सेल दिवस के अवसर पर कल प्रदेश में कई कार्यक्रमों का आयोजन, बड़वानी में होगा राज्य स्तरीय कार्यक्रम।
- अंतर्राष्ट्रीय योग दिवस को लेकर प्रदेश में तैयारियां जारी, समस्त जिला कलेक्टरों को जारी किये गये निर्देश।
- प्रदेश के अधिकांश हिस्सों में पहुँचा मानसून, 22 जून तक प्रदेश के सभी जिलों में बारिश की संभावना।

प्रधानमंत्री-क्रोएशिया यात्रा

प्रधानमंत्री नरेन्द्र मोदी क्रोएशिया पहुँच गये हैं। किसी भारतीय प्रधानमंत्री की क्रोएशिया की यह पहली यात्रा है। यह ऐतिहासिक यात्रा द्विपक्षीय संबंधों में एक नया अध्याय है। इस यात्रा से दोनों देशों के बीच महत्वपूर्ण सहयोग और मजबूत होने की आशा है। इसमें प्रतिनिधिमंडल स्तर की वार्ता, प्रमुख क्षेत्रों में समझौते और सांस्कृतिक कूटनीति शामिल होगी। यात्रा के दौरान, भारत और क्रोएशिया विज्ञान तथा प्रौद्योगिकी, कृषि, शिक्षा और संस्कृति के क्षेत्रों में प्रमुख समझौतों पर हस्ताक्षर करेंगे।

विश्व सिकल सेल दिवस

विश्व सिकल सेल दिवस के अवसर पर कल बड़वानी जिले के तलून में राज्य स्तरीय कार्यक्रम का आयोजन किया गया है। इसमें राज्यपाल मंगूभाई पटेल, मुख्यमंत्री डॉ. मोहन यादव, राज्यसभा सांसद सुमेर सिंह सोलंकी, सांसद गजेन्द्र सिंह पटेल उपस्थित रहेंगे। खंडवा में मुख्य चिकित्सा एवं स्वास्थ्य अधिकारी डॉ. ओ.पी. जुगतावत ने बताया कि जिला स्तरीय कार्यक्रम का आयोजन मेडिकल कॉलेज में किया जायेगा। इसमें स्वास्थ्य जागरूकता शिविर भी होगा, जिसमें सिकल सेल, एनीमिया मरीजों की जांच कर निःशुल्क उपचार किया जायेगा।

शिवराज-अभियान

केंद्रीय कृषि मंत्री शिवराज सिंह चौहान ने कहा है कि देशव्यापी विकसित कृषि संकल्प अभियान के अंतर्गत एक लाख 43 हजार गांवों के 13 करोड़ 4 लाख किसानों को सीधे तौर पर जोड़ा गया। आज नई दिल्ली में श्री चौहान ने कहा कि विकसित कृषि क्षेत्र और समृद्ध किसान प्रधानमंत्री नरेंद्र मोदी के विकसित भारत के दृष्टिकोण का हिस्सा है। श्री चौहान ने कहा कि सरकार का प्राथमिक ध्यान किसानों की आय बढ़ाना और भारत को दुनिया की फूड बास्केट यानि खाद्य टोकरी बनाना है।

पौधा रोपण

दमोह के जरारूधाम गौ अभयारण्य में आज संत दादा गुरु की उपस्थिति में 1705 पौधों का रोपण किया गया। इस अवसर पर केबिनेट मंत्री प्रहलाद पटेल, राज्य मंत्री लखन पटेल सहित जन प्रतिनिधि उपस्थित रहे। यह पौधा रोपण जरारूधाम गौ अभयारण्य की स्थापना दिवस और संत दादा गुरु की 1705 दिन की तपस्या पर किया गया। केबिनेट मंत्री प्रहलाद पटेल ने बताया कि संत दादा गुरु पिछले 1705 दिन से एक टाइम जल ग्रहण कर साधना कर रहे हैं।

अंतरराष्ट्रीय योग दिवस

राज्य शासन द्वारा 11वां अन्तर्राष्ट्रीय योग दिवस 21 जून को आयोजित करने के संबंध में समस्त जिला कलेक्टरों को निर्देश जारी किये गये हैं। आदेश में योग दिवस के लिए जिले की समस्त संस्थाओं को प्रेरित करने और कार्यक्रम आयोजकों को पंजीयन लिंक <https://yoga.ayush.gov.in/yoga-sangam> पर पंजीयन कराने को कहा है।

अन्तर्राष्ट्रीय योग दिवस का कार्यक्रम जिले के पंचायत मुख्यालयों तथा पंचायत के अन्य ग्रामों एवं सभी नगरीय निकायों मुख्यालय एवं समस्त वार्डों में जनप्रतिनिधियों के सहयोग से कराया जायेगा। प्रधानमंत्री नरेन्द्र मोदी और मुख्यमंत्री डॉ. यादव का 21 जून के योग दिवस कार्यक्रम में उद्बोधन का सीधा प्रसारण प्रदेश के समस्त ग्रामों एवं वार्डों में कराया जायेगा। कार्यक्रम सुबह 6 बजे से 7.45 बजे तक आयोजित किया जाएगा।

अंतर्राष्ट्रीय योग दिवसप्रदेश

अंतर्राष्ट्रीय योग दिवस 21 जून को मनाया जाएगा इसके पूर्व प्रदेश में अनेक कार्यक्रम का आयोजन जारी है। रतलाम में तीन दिवसीय योग शिविर का आयोजन किया गया है। यह शिविर 19 से 21 जून तक विधायक सभागृह में होगा। जबलपुर में शासकीय आयुर्वेद महाविद्यालय में रांगोली प्रतियोगिता का आयोजन हुआ। रांगोली में अलग-अलग थीम पर योग को प्रदर्शित किया गया। वहीं भारतीय भू-वैज्ञानिक सर्वेक्षण, राज्य इकाई मध्यप्रदेश, जबलपुर द्वारा दो चरणों में कार्यक्रम का आयोजन किया जा रहा है। पहले चरण में योग के शारीरिक, मानसिक और आध्यात्मिक लाभों के प्रति जनसामान्य में जागरूकता लाई गई। दूसरे चरण में योग संगम का आयोजन 21 जून को किया जाएगा।

विशेष फीचर - योग विकास

11वां अंतर्राष्ट्रीय योग दिवस 21 जून को विश्व भर में मनाया जाएगा। आकाशवाणी समाचार आपके लिए प्राचीन भारतीय परम्परा से लेकर वैश्विक आंदोलन तक योग के विकास पर आज एक विशेष फीचर लेकर आया है।

पर्यटन रंग

मुख्यमंत्री डॉ. मोहन यादव ने कहा है कि ग्रामीण पर्यटन आत्मनिर्भरता और आत्म गौरव का प्रभावी माध्यम है। मुख्यमंत्री आज भोपाल में ग्रामीण रंग पर्यटन संग राज्य स्तरीय उत्सव को संबोधित कर रहे थे। मुख्यमंत्री ने मध्यप्रदेश टूरिज्म बोर्ड के रेस्पॉन्सिबल टूरिज्म मिशन के लिए बनी माइक्रो वेबसाइट लॉन्च की और प्रदेश के विभिन्न गांवों में निर्मित 241 होम-स्टे का वर्चुअल लोकार्पण किया। कार्यक्रम में चार ग्रामीण पर्यटन के विकास के लिए चार एमओयू पर भी हस्ताक्षर किए गए। मुख्यमंत्री ने होम-स्टे निर्माण में शत-प्रतिशत लक्ष्य प्राप्त करने वाले नर्मदापुरम, आगर, छतरपुर, निवाड़ी, मुरैना, सीहोर, सीधी और पन्ना सहित 10 जिला कलेक्टरों को सम्मानित किया। प्रदेश के 37 जिलों में होम-स्टे निर्मित किए जा रहे हैं।

मौसम

दक्षिण पश्चिम मानसून और प्रदेश के अधिकांश हिस्सों में पहुंच गया है। मौसम विभाग ने बड़वानी] झाबुआ] धार] रतलाम सहित 14 जिलों में भारी बारिश का आरेंज अलर्ट जारी किया है। 22 जून तक प्रदेश के सभी जिलों में मध्यम से तेज बारिश की संभावना है। इस बीच कल डिण्डोरी] छतरपुर और शिवपुरी जिलों में भारी बारिश हुई। डिण्डोरी में 111- 03 मिलमीटर पानी बरसा।

समाचार संक्षेप में.....

- केंद्रीय महिला एवं बाल विकास विभाग राज्य मंत्री सावित्री ठाकुर की अध्यक्षता में आज महिलाओं हेतु सुरक्षित पर्यटन स्थल परियोजना के अन्तर्गत डेस्टिनेशन लेवल कार्यशाला का शिवकोठी ओंकारेश्वर में आयोजन किया गया।
- श्योपुर कलेक्टर ने जिले में खरीफ फसलों के 1 लाख 74 हजार 840 हेक्टेयर रकबें का लक्ष्य निर्धारित किया है। इसके अंतर्गत दलहन एवं तिलहन फसलों को बढ़ावा देने का कार्य किया जायें।
- भोपाल जिला प्रशासन द्वारा अवैध रूप से बनी कॉलोनीयों पर कार्रवाई का दौर जारी है। आज एसडीएम हुजूर ने ग्राम कोलुखेड़ी में 8 एकड़ ज़मीन पर बनी अवैध कॉलोनी पर कार्रवाई की।
- राष्ट्रीय वैक्टर जनित रोग नियंत्रण कार्यक्रम के अंतर्गत झाबुआ जिले में जून माह मलेरिया निरोधक माह के रूप में मनाया जा रहा है। vkt मलेरिया जनजागरूकता प्रचार रथ को हरी झंडी दिखाकर रवाना किया।
- सागर कलेक्टर के आदेशानुसार वर्षा ऋतु के दौरान मछलियों की प्रजनन अवधि को ध्यान में रखते हुए मत्स्याखेट 16 जून से 15 अगस्त तक प्रतिबंधित किया गया है।
- नीमच कलेक्टर हिमांशु चंद्रा ने मनासा में नवीन सिविल अस्पताल का आकस्मिक निरीक्षण कर, वहाँ मरीजों के लिए उपलब्ध उपचार सुविधाओं का जायजा लिया।